



REGIONAL NEWS UNIT, ALL INDIA RADIO, CALICUT

## ആകാശവാണി പ്രാദേശിക വാർത്തകൾ

തീയതി: 08-01-2025

സമയം 06.45 AM

### പ്രധാന വാർത്തകൾ

- 18-ാമത് പ്രവാസി ഭാരതീയ ദിവസ് കൺവെൻഷൻ ഇന്ന് ഭൂവനേശ്വറിൽ ആരംഭിക്കും. പ്രധാനമന്ത്രി നരേന്ദ്ര മോദി നാളെ കൺവെൻഷനിൽ പങ്കെടുക്കും.
- രാജ്യത്ത് ഡ്രൈവർ ട്രെയിനിംഗ് ഇൻസ്റ്റിറ്റ്യൂട്ടുകളുടെ സജ്ജീകരണത്തിനായി കേന്ദ്ര ഉപരിതല ഗതാഗത മന്ത്രി നിതിൻ ഗഡ്കരി പദ്ധതി പ്രഖ്യാപിച്ചു.
- ഡോ. V നാരായണൻ പുതിയ ISRO ചെയർമാൻ.
- 63-ാമത് സംസ്ഥാന സ്കൂൾ കലോത്സവത്തിന് ഇന്ന് തിരുവനന്തപുരത്ത് തിരശീല വീഴും. കിരീടപോരാട്ടത്തിൽ കണ്ണൂരിനെ മറികടന്ന് തൃശൂർ മുന്നിൽ.
- മകരവിളക്കിനോടനുബന്ധിച്ച സുരക്ഷാ മുന്നൊരുക്കങ്ങളുടെ ഭാഗമായി ഇന്ന് മുതൽ 15 വരെ ശബരിമലയിൽ പ്രതിദിന സ്പോട്ട് ബുക്കിങ്ങുകളുടെ എണ്ണം 5,000 ആയി നിജപ്പെടുത്തി.
- ദേശീയ സീനിയർ സ്കൂൾ മീറ്റിൽ കേരളത്തിന് ഇന്നലെ 9 മെഡലുകൾ, പട്ടികയിൽ കേരളം ഒന്നാം സ്ഥാനത്ത്.

### വാർത്തകൾ വിശദമായി

18-ാമത് പ്രവാസി ഭാരതീയ ദിവസ് കൺവെൻഷൻ ഇന്ന് ഭൂവനേശ്വറിൽ ആരംഭിക്കും. 50 രാജ്യങ്ങളിലെ പ്രവാസി ഇന്ത്യക്കാർ കൺവെൻഷനിൽ പങ്കെടുക്കും. യുവജനകാര്യ കായിക മന്ത്രാലയത്തിന്റെ സഹകരണത്തോടെ ഒഡീഷ ഗവൺമെന്റ് സംഘടിപ്പിക്കുന്ന യൂത്ത് പ്രവാസി ഭാരതീയ ദിവസ്

പരിപാടിയോടെയാണ് മൂന്ന് ദിവസത്തെ കൺവൻഷൻ ആരംഭിക്കുന്നത്. പ്രധാനമന്ത്രി നരേന്ദ്ര മോദി നാളെ കൺവൻഷനിൽ പങ്കെടുക്കും, മറ്റുനാൾ നടക്കുന്ന സമാപന സമ്മേളനത്തിൽ രാഷ്ട്രപതി ദ്രൗപതി മുർമു അധ്യക്ഷയാകും. വിവിധ മേഖലകളിലെ നേട്ടങ്ങൾക്ക് പ്രവാസി ഭാരതീയ സമ്മാൻ രാഷ്ട്രപതി വിതരണം ചെയ്യും.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ...

.....വോയ്സ്.....

'വികസിത ഭാരതത്തിന് പ്രവാസികളുടെ സംഭാവന' എന്ന വിഷയത്തിൽ നടക്കുന്ന 18-ാമത് പ്രവാസി ഭാരതീയ ദിവസ് കൺവൻഷനിൽ ട്രിനിഡാഡ് ആൻഡ് ടൊബാഗോ പ്രസിഡന്റ് ക്രിസ്റ്റിൻ കാർല കങ്കലു മുഖ്യാതിഥിയായി പങ്കെടുക്കും. കൺവൻഷനെ വെർച്വലായി അവർ അഭിസംബോധന ചെയ്യും.

പ്രവാസികൾക്കായി പ്രത്യേക ടൂറിസ്റ്റ് ട്രെയിനായ പ്രവാസി ഭാരതീയ എക്സ്പ്രസ് പ്രധാനമന്ത്രി നരേന്ദ്ര മോദി ഫ്ലാഗ് ഓഫ് ചെയ്യും. നിസാമുദ്ദീൻ സ്റ്റേഷനിൽ നിന്ന് പുറപ്പെട്ട് മൂന്നാഴ്ച വിവിധ സ്ഥലങ്ങളിലേക്ക് ട്രെയിൻ യാത്ര ചെയ്യും. ഉദ്ഘാടനകൺവൻഷനിൽ രാമായണത്തിന്റെ പൈതൃകം, സാങ്കേതികവിദ്യയ്ക്കും 'വികസിത ഭാരതം' പ്രവാസികളുടെ സംഭാവന, 'മാൻഡ് വി ടു മസ്കറ്റ്' കേന്ദ്രീകരിച്ചു ഇന്ത്യൻ പ്രവാസികളുടെ പരിണാമം, തുടങ്ങിയ നാല് പ്രദർശനങ്ങളും പ്രധാനമന്ത്രി ഉദ്ഘാടനം ചെയ്യും. 'അതിർത്തികൾക്കപ്പുറത്ത് ആഗോളവത്കൃത ലോകത്ത് പ്രവാസി യുവജന നേതൃത്വം', സുസ്ഥിര വികസനത്തിന് പ്രവാസികളുടെ സംഭാവനകൾ ' ഉൾപ്പെടെ അഞ്ച് തീമാറ്റിക് പ്ലീനറി സെഷനുകൾ കൺവൻഷനിൽ ഉണ്ടാകും.



രാജ്യത്ത് ഡ്രൈവർ ട്രെയിനിംഗ് ഇൻസ്റ്റിറ്റ്യൂട്ടുകളുടെ സജ്ജീകരണത്തിനായി കേന്ദ്ര ഉപരിതല ഗതാഗത മന്ത്രി നിതിൻ ഗഡ്കരി പദ്ധതി പ്രഖ്യാപിച്ചു.

ഡെസ്ക് റിപ്പോർട്ട്.

.....വോയ്സ്.....

ഡിടിഎകൾ സ്ഥാപിക്കുന്നതിന് ഇൻസന്റീവ് ലഭ്യമാക്കുന്ന പദ്ധതി, ഓട്ടോമേറ്റഡ് ടെസ്റ്റിംഗ് സ്റ്റേഷനുകൾ, ഡിടിഎകൾ എന്നിവയുടെ സംയോജിത അടിസ്ഥാന സൗകര്യ വികസനത്തിന് അധിക പ്രോത്സാഹനം നൽകും. രാജ്യത്ത് വിദഗ്ധരായ ഡ്രൈവർമാരുടെ അഭാവമുണ്ടെന്നും കൂടുതൽ ഡ്രൈവിംഗ് പരിശീലന കേന്ദ്രങ്ങൾ സ്ഥാപിക്കാൻ ഗവൺമെന്റ് പ്രതിജ്ഞാബദ്ധമാണെന്നും നിതിൻ ഗഡ്കരി ന്യൂ ഡൽഹിയിൽ വാർത്താസമ്മേളനത്തിൽ പറഞ്ഞു.

സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും ഗതാഗത മന്ത്രിമാരുമായി നടത്തിയ കൂടിക്കാഴ്ചയിൽ റോഡ് സുരക്ഷയ്ക്കാണ് ഏറ്റവും മുൻഗണന നൽകിയതെന്ന് അദ്ദേഹം അറിയിച്ചു. രാജ്യത്തെ റോഡ്, ഗതാഗത മേഖലകളിൽ പരിവർത്തനം വരുത്തുമ്പോഴുണ്ടാകുന്ന എല്ലാ തരം പ്രശ്നങ്ങളും പരിഹാരങ്ങളും നടപടികളും യോഗം ചർച്ച ചെയ്തതായി ഗഡ്കരി പറഞ്ഞു.



ISRO യുടെ പുതിയ ചെയർമാനും ബഹിരാകാശ വകുപ്പ് സെക്രട്ടറിയുമായി ഡോ. V നാരായണനെ കേന്ദ്രഗവൺമെന്റ് നിയമിച്ചു. ISRO ചെയർമാൻ S. സോമനാഥിന്റെ പിൻഗാമിയായി അടുത്ത ചൊവ്വാഴ്ച അദ്ദേഹം ചുമതലയേൽക്കും. കന്യാകുമാരി സ്വദേശിയാണ് ഡോ. V. നാരായണൻ. രണ്ട് വർഷത്തേക്കാണ് അദ്ദേഹത്തിന്റെ നിയമനം.

ഡോ. നാരായണൻ ഇപ്പോൾ കേരളത്തിൽ വലിയമലയിലെ ISROയുടെ ലിക്വിഡ് പ്രൊപ്പൽഷൻ സിസ്റ്റംസ് സെന്ററിന്റെ ഡയറക്ടറായി സേവനമനുഷ്ഠിക്കുകയാണ്. റോക്കറ്റിലും ബഹിരാകാശ പേടകങ്ങളിലും നാല് പതിറ്റാണ്ടോളം അനുഭവപരിചയമുള്ള വിശിഷ്ട ശാസ്ത്രജ്ഞനാണ് V നാരായണൻ. റോക്കറ്റ് ആൻഡ് സ്പേസ് ക്രാഫ്റ്റ് പ്രൊപ്പൽഷൻ വിദഗ്ധനായ അദ്ദേഹം 1984-ലാണ് ISROയിൽ ചേർന്നത്, LPSC ഡയറക്ടറാകുന്നതിന് മുമ്പ് വിവിധ തലങ്ങളിൽ പ്രവർത്തിച്ചിട്ടുണ്ട്.



ഇ-ശ്രം പോർട്ടലിന്റെ ബഹുഭാഷാ സൗകര്യം കേന്ദ്ര മന്ത്രി ഡോ. മൻസുഖ് മാന്ധവ്യ, ഡൽഹിയിൽ പ്രകാശനം ചെയ്തു. ഇതോടെ ഭരണഘടനയുടെ എട്ടാം ഷെഡ്യൂളിൽ ഉൾപ്പെട്ട മലയാളം ഉൾപ്പെടെ 22 ഭാഷകളിലും ഇ-ശ്രം പോർട്ടൽ ലഭ്യമാകും. നേരത്തെ, ഇംഗ്ലീഷ്, ഹിന്ദി, കന്നഡ, മറാത്തി ഭാഷകളിൽ മാത്രമായിരുന്നു പോർട്ടൽ ലഭ്യമായിരുന്നത്.

ഇ - ശ്രം പോർട്ടലിൽ പ്രതിദിനം 30,000ത്തോളം അസംഘടിത തൊഴിലാളികൾ രജിസ്ട്രേഷൻ നടത്തുന്നുണ്ടെന്ന് ഡോ. മൻസുഖ് മാന്ധവ്യ പറഞ്ഞു. ഇതുവരെ, 12 കേന്ദ്രഗവൺമെന്റ് പദ്ധതികളിൽ ഇ-ശ്രം പോർട്ടലിലൂടെ പ്രവേശനം ലഭ്യമാണെന്നും കേന്ദ്രമന്ത്രി അറിയിച്ചു.



63-ാമത് സംസ്ഥാന സ്കൂൾ കലോത്സവത്തിന് ഇന്ന് തിരുവനന്തപുരത്ത് തിരശീല വീഴും. സ്വർണക്കപ്പിനായി പൊരിഞ്ഞ പോരാട്ടം നടക്കുന്ന കലോത്സവത്തിൽ ഇന്നലെ മത്സരങ്ങൾ അവസാനിച്ചപ്പോൾ കണ്ണൂരിനെ

മറികടന്ന് തൃശൂർ മുന്നിലെത്തി. കണ്ണൂരും പാലക്കാടുമാണ് രണ്ടാം സ്ഥാനത്ത്. കോഴിക്കോട് മൂന്നാം സ്ഥാനത്താണ്.

വൈകിട്ട് സെൻട്രൽ സ്റ്റേഡിയത്തിൽ നടക്കുന്ന സമാപന സമ്മേളനം പ്രതിപക്ഷ നേതാവ് VD സതീശൻ ഉദ്ഘാടനം ചെയ്യും.

മന്ത്രി V. ശിവൻകുട്ടിയുടെ അധ്യക്ഷതയിൽ ചേരുന്ന ചടങ്ങിൽ ചലച്ചിത്ര താരങ്ങളായ ടൊവിനോ തോമസും ആസിഫ് അലിയും മുഖ്യതിമികളാകും.

വിശദാംശങ്ങളുമായി ആകാശവാണി ജില്ലാ പ്രതിനിധി രെജു കോലിയാക്കോട്.

.....വോയ്സ്.....

63-ാമത് സംസ്ഥാന സ്കൂൾ കലോത്സത്തിന് കൊടിയിറങ്ങാൻ മണിക്കൂറുകൾ മാത്രം ശേഷിക്കെ സ്വർണ്ണക്കപ്പിനായി ഇഞ്ചോടിഞ്ച് പോരാട്ടമാണ് ജില്ലകൾ തമ്മിൽ നടക്കുന്നത്. നാലാം ദിനമായ ഇന്നലെ 239 ഇനങ്ങൾ പൂർത്തിയായപ്പോൾ 965 പോയിന്റുമായി തൃശൂർ ആണ് മുന്നിൽ. 961 പോയിന്റ് വീതം നേടി പാലക്കാടും കണ്ണൂരുമാണ് രണ്ടാമത്. 959 പോയിന്റ് നേടി കോഴിക്കോട് ആണ് മൂന്നാം സ്ഥാനത്ത് തുടരുന്നത്.

അവസാന ദിനമായ ഇന്ന് 10 മത്സരങ്ങൾ മാത്രം ശേഷിക്കെ കലാകിരീടം ആർ സ്വന്തമാക്കും എന്ന ആകാംഷയിലാണ് കലാസ്വാദകർ.

മുഖ്യവേദിയായ സെൻട്രൽ സ്റ്റേഡിയത്തിൽ രാവിലെ 9 മണിക്ക് ഹയർ സെക്കന്ററി വിഭാഗം ആൺകുട്ടികളുടെ നാടോടി നൃത്തം അരങ്ങേറും. ഗോത്ര കലാ രൂപങ്ങളായ ഇരുള നൃത്തം ഭാരത് ഭവനിലും പളിയ നൃത്തം നിശാഗന്ധിയിലും നടക്കും. ഉച്ചക്ക് 2 മണിയോടെ അവസാനിക്കുന്ന രീതിയിലാണ് മത്സരങ്ങൾ ക്രമീകരിച്ചിരിക്കുന്നത്. വൈകുന്നേരം നടക്കുന്ന സമാപന സമ്മേളനത്തിൽ വിജയികൾക്കു സ്വർണ്ണകപ്പ് മന്ത്രി V ശിവൻകുട്ടി സമ്മാനിക്കും. ചുരൽ മലയിലെ വിദ്യാർത്ഥികൾക്ക് പൊതു വിദ്യാഭ്യാസ വകുപ്പ് പ്രത്യേക സമ്മാനം നൽകും.



തിരുർ BP. അങ്ങാടി നേർച്ചയ്ക്കിടെ ആന ഇടഞ്ഞു 27 പേർക്ക് പരിക്കേറ്റു. രണ്ടു പേരുടെ നില ഗുരുതരമാണ്. പാക്കത്ത് ശ്രീകുട്ടൻ എന്ന ആനയാണ് ഇടഞ്ഞത്. പെട്ടിവരവ് ജാറത്തിന് മുമ്പിലെത്തിയപ്പോഴാണ് ആനയിടഞ്ഞത്. രാത്രി 12.30 ഓടെയായിരുന്നു സംഭവം. പുലർച്ചെ ആനയെ തളച്ചു.



മകരവിളക്കിനോടനുബന്ധിച്ച സുരക്ഷാ മുന്നൊരുക്കങ്ങളുടെ ഭാഗമായി ഇന്ന് മുതൽ 15 വരെ ശബരിമലയിൽ പ്രതിദിന സ്പോട്ട് ബുക്കിങ്ങുകളുടെ എണ്ണം 5,000 ആയി നിജപ്പെടുത്തി. തിരക്ക് നിയന്ത്രണവിധേയമാക്കുന്നതിന് നടപടി സ്വീകരിക്കണമെന്ന ഹൈക്കോടതിയുടെ ഉത്തരവിന്റെ അടിസ്ഥാനത്തിലാണിത്.

സന്നിധാനത്തെത്തുന്ന ഭക്തരെ ദർശനത്തിന് ശേഷം അവിടെ തങ്ങാൻ അനുവദിക്കില്ല. ഈ മാസം 14നാണ് മകരവിളക്ക്.

സ്പോട്ട് ബുക്കിങ്ങിലെ നിയന്ത്രണത്തോടൊപ്പം നിലയ്ക്കലിൽ പരിശോധന നടത്തിയശേഷമാകും ഭക്തരെ പമ്പയിലേയ്ക്ക് കടത്തിവിടുക. വരും ദിവസങ്ങളിൽ സന്നിധാനത്തെ തിരക്ക് നിയന്ത്രണവിധേയമായി തുടരുന്നതിനു നടപടി സ്വീകരിക്കുന്നതിനൊപ്പം സുരക്ഷിതമായ ജ്യോതി ദർശനത്തിനായി വിവിധ ഇടങ്ങളിൽ ഭക്തർക്ക് സൗകര്യങ്ങളും ഏർപ്പാടുത്തി.

ഈ മാസം 12നു ഉച്ചയ്ക്ക് ഒരുമണിക്ക് പന്തളം വലിയ കോയിക്കൽ ക്ഷേത്രത്തിൽ നിന്ന് പുറപ്പെടുന്ന തിരുവാഭരണ ഘോഷയാത്ര വിവിധ ക്ഷേത്രങ്ങൾ സന്ദർശിച്ച് 14നു ശബരിമലയിൽ എത്തും.



കലൂരിൽ ഗ്യാലറിയിൽ നിന്ന് വീണ് പരിക്കേറ്റ് കൊച്ചിയിൽ ആശുപത്രിയിൽ ചികിത്സയിൽ കഴിയുന്ന ഉമാ തോമസ് MLAയെ മന്ത്രി വീണാ ജോർജ്ജ് സന്ദർശിച്ച് ആരോഗ്യസ്ഥിതി വിലയിരുത്തി. MLAയുടെ ആരോഗ്യസ്ഥിതി പ്രതീക്ഷിച്ചതിലും വേഗം മെച്ചപ്പെട്ട് വരുന്നതായി ഡോക്ടർമാർ അറിയിച്ചു. ഉമാ തോമസ് മറ്റുള്ളവരുടെ സഹായത്തോടെ കസേരയിൽ ഇരുന്നതായും ഡോക്ടർമാർ പറഞ്ഞു.



കണ്ണൂർ പാനൂരിനടുത്ത് തെരുവ് നായയെ പേടിച്ച് ഓടിയ ഒമ്പത് വയസ്സുകാരൻ കിണറ്റിൽ വീണ് മരിച്ചു. തൂവക്കുന്നിലെ ചേലക്കാട് പള്ളിക്ക് സമീപം മത്തത്ത് മുഹമ്മദ് ഫസൽ ആണ് മരിച്ചത്. തൂവക്കൂന്ന് ഗവ. LP സ്കൂൾ നാലാം ക്ലാസ് വിദ്യാർത്ഥിയാണ്.

ഇന്നലെ വൈകീട്ടായിരുന്നു സംഭവം .

കൂട്ടുകാരോടൊത്ത് കളിക്കുന്നതിനിടെ തെരുവുനായയെ കണ്ട് ഭയനോടിയ കൂട്ടി സമീപത്തെ ആൾമറയില്ലാത്ത കാടുമൂടിയ കിണറ്റിൽ വീഴുകയായിരുന്നു.

വീട്ടിലെത്താൻ വൈകിയതിനാൽ നടത്തിയ തിരച്ചിലിലാണ് കൂട്ടിയെ കിണറ്റിൽ കണ്ടെത്തിയത്.



തുശൂരിൽ ഓട്ടോറിക്ഷ KSRTC ബസ്സുമായി കൂട്ടിയിടിച്ച് മറിഞ്ഞ് ഒരു കുട്ടി മരിച്ചു. മുളളൂർകര സ്വദേശി നൂറ ഫാത്തിമയാണ് മരിച്ചത്. പുലർച്ചെ ആശുപത്രിയിലേക്ക് പോവുകയായിരുന്ന കുടുംബമാണ് അപകടത്തിൽപ്പെട്ടത്.



റാഞ്ചിയിൽ ദേശീയ സീനിയർ സ്കൂൾ മീറ്റിന്റെ മൂന്നാം ദിനം കേരളത്തിന് 9 മെഡലുകൾ. ഇതോടെ പോയിന്റുപട്ടികയിൽ ഒന്നാം സ്ഥാനത്താണ് സംസ്ഥാനം. നാല് സ്വർണ്ണവും അഞ്ച് വെള്ളിയുമുൾപ്പെടെ 12 മെഡലുകളാണ് കേരളത്തിന് ഇതുവരെ ലഭിച്ചത്.

മൂന്ന് സ്വർണ്ണവും, നാല് വെള്ളിയും രണ്ടു വെങ്കലവുമാണ് ഇന്നലെ കേരളം കരസ്ഥമാക്കിയത്. പെൺകുട്ടികളുടെ പോൾ വാൾട്ടിൽ കോതമംഗലം മാർ ബേസിൽ സ്കൂളിലെ ജീനാ ബേസിൽ, ആൺകുട്ടികളുടെ ഡിസ്കസ് ത്രോയിൽ കൂട്ടമത് GHSS ലെ KC സർവാൻ, ഹൈ ജമ്പിൽ മുരിക്കും വയൽ GHSS ലെ ജുവൽ തോമസ് എന്നിവർക്കാണ് സ്വർണ്ണം.

മീറ്റ് ഇന്ന് സമാപിക്കും. അവസാന ദിവസമായ ഇന്ന് 12 ഫൈനൽ ഉണ്ട്.



മലേഷ്യ ഓപ്പൺ ബാഡ്മിന്റൺ ടൂർണമെന്റിൽനിന്ന് ഇന്ത്യയുടെ ലക്ഷ്യാ സെൻ പുറത്തായി. ക്വാലാലംപൂരിലെ അക്സിയാറ്റ അരീനയിൽ നടന്ന മത്സരത്തിൽ പുരുഷ സിംഗിൾസിൽ തായ്‌വാൻ താരം ചി യു-ജെനിനോട് തോറ്റാണ് ലക്ഷ്യാ സെൻ 32-ാം റൗണ്ടിൽ പുറത്തായത്.

അതേസമയം HS പ്രണോയിയും കനേഡിയൻ താരവും തമ്മിലെ മത്സരം അക്സിയാറ്റ അരീനയിലെ മേൽക്കൂര ചോർന്നതിനാൽ ഇന്നത്തേക്ക് മാറ്റിവച്ചു. 32-ാം റൗണ്ടിൽ ഇന്നലെ നടത്താനിരുന്ന ചൈനക്കെതിരായ പ്രിയാൻഷു രജാവത്തിന്റെ മത്സരവും ഇന്നത്തേക്ക് മാറ്റി .

വനിതാ സിംഗിൾസിൽ, ഇന്ത്യയുടെ ആകർഷി കശ്യപ് ഇന്ന് 32-ാം റൗണ്ടിൽ ഡാനിഷ് താരത്തെയും അനുപമ ഉപാധ്യായ തായ്‌ലൻഡിനെയും നേരിടും.



ഐ ലീഗ് ഫുട്ബോളിൽ ഗോകുലം കേരള FC ഇന്ന് ഡൽഹി FCയെ നേരിടും. പഞ്ചാബിലെ മഹിപൂരിൽ ഉച്ചകഴിഞ്ഞ് രണ്ടിനാണ് കിക്കോഫ്.

ആറു മത്സരങ്ങളിൽനിന്ന് ഏഴു പോയിന്റുമായി ഗോകുലം കേരള ലീഗ് ടേബിളിൽ ഏഴാം സ്ഥാനത്താണ്. എട്ടു പോയിന്റുമായി ഡൽഹി ആറാമതുണ്ട്.



74-ാമത് ദേശീയ സീനിയർ ബാസ്കറ്റ്ബോൾ ചാമ്പ്യൻഷിപ്പിൽ കേരള വനിതകൾ ക്വാർട്ടർ ഫൈനലിൽ പ്രവേശിച്ചു. തമിഴ്നാടിനെ തോൽപ്പിച്ച് തുടർച്ചയായ മൂന്നാം ജയത്തോടെയാണ് കേരളം ക്വാർട്ടറിലേക്കു മുന്നേറിയത്.

പുരുഷ വിഭാഗത്തിൽ കേരളം രാജസ്ഥാനോട് പരാജയപ്പെട്ടു, രാജസ്ഥാനോട് 82-70ന് ആയിരുന്നു കേരള പുരുഷന്മാരുടെ തോൽവി.



ISL ഫുട്ബോളിൽ ഇന്ന് FC ഗോവ, ഹൈദരാബാദ് FC യെ നേരിടും. ഗോവയിലെ ജവഹർലാൽ നെഹ്റു സ്റ്റേഡിയത്തിൽ വൈകിട്ട് ഏഴരയ്ക്കാണ് മത്സരം.



14 വയസ്സിന് താഴെ ആൺകുട്ടികളുടെ അന്തർ ജില്ല ഏകദിന ക്രിക്കറ്റ് മൽസരങ്ങൾ ഇന്ന് ആരംഭിക്കും. തലശ്ശേരിയിലും എറണാകുളത്തും കാസർഗോഡുമായി ഈ മാസം 16 വരെയായി മത്സരം.

ഇന്ന് കണ്ണൂർ വയനാടുമായി ഏറ്റുമുട്ടും.



*News Reader: ഹക്കീം കുട്ടായി  
Casual News Reader: അബ്ദുൾ കബീർ, നിമിഷ ജി  
DEO : സുബോധ് സി കെ*

आकाशवाणी